


Vit tþva eftir teknaðari fyrimynd

Tilfarslisti

- Vanlig tøvútgærd
- Pappír, blýantur, litblýantar, pinsett/gaffil, vatnfastur pennur
- Tráður í ymsum litum
- Ull til botn og ull til mynd
- Spreydós

1. Tekna ein fýrakant á eitt pappír. Inni í fýrkantinum tekna tú eina einfalda mynd og leggur litir á. Myndin má ekki fara heilt út til kantinn, einar 2-3 cm frá.
2. Legg eitt stykki av bløðruplasti oman yvir við sløttu síðuni uppeftir. Tekna myndina av á plastið. Hav vatnfastan penn.
3. Legg ein vættan, myrkan tráð niður á plastið beint eftir strikunum. Tráðurin legnar seg betur, tá ið hann er vátur. Hav okkurt spískt, lítið amboð, gaffil ella pinsett, til hjálpar fyri at fylgja strikunum neyvt.
4. Klipp tráðin, tá ið ein strika endar.
5. Fyll myndina við ull eftir tekningini. Drag hana vandaliga í smáar villar. Ullin skal krossast so hvørt hon verður lögð á við pinsett. Spreya eitt sindur av sápulúti á.
6. Vel ein hóskandi ullarlit til bak og legg eini trý tunn lög, sum krossast, heilt út til kantinn á fýrakantinum.
7. Legg stores omaná, slett passaligt av heitum tøvingarlúti á og trýst við hondini, so vætan fer væl ígjøgnum, og luftin fer úr.



Tøvingin

1. Tak storesið av og legg pappírsmyndina og bløðruplastið til vikis. Hav hondsápu hjá tær. Hampa kantin og strúk inn móti miðjuni og klappa myndina.
2. Legg storesið á aftur. Legg ein rullistokk tætt fyri endan og rulla alt arbeiðið um stokkin. Rulla leysliga eini 10 ferðir.
3. Rulla upp og kannu, um myndin er, sum hon skal vera. Hevur okkurt førkað seg, skumpar tú tað uppá pláss við gaffi.
4. Vend stykkinum og rulla aftur einar 10 ferðir.
5. Nú er klárt at rulla av álvara. Rulla mottuna við innihaldi inn í eitt ráligt handklæði og bint kanska band rundanum. Rulla einar 40 – 50 ferðir frá handliði upp móti alboga.
6. Rulla út, hampa kantar og koyr meira lút á. Snara myndina 90 stig, rulla saman aftur og rulla 50 ferðir. Ger hetta úr øllum fýra síðum.
7. Nú hanga mynd og bak saman. Ein góður máti er at rulla nakrar ferðir úr øllum síðum við berum stokki.

Ein mynd nýtist ikki at vera líka fast tøvð sum eitt nú grýtulappar.

8. Skola væl. Koyr edikk í næstseinasta vatn, hetta festir litir. Legg myndina á eitt handklæði at torna við rættuni niðureftir.

Strúk fast við hondini, toga og hampa kantarnar, til teir eru heilt beinir. Legg toy oman á myndina.

9. Myndin kann pressast lættliga á ranguni við ullarhita.

Vegleiðandi myndir



Tær hava sjálvar teknað og tøvt myndirnar. Mannagongdin er tann sama, sum tann á s. 171.



Poula, 7 ár

Gylta, 10 ár

